

Sompadokancho Sondex

Xikxonn Kxetrant Kranti?


National Education Policy (NEP) rup gheunk laglia. Purai Bharotant eksarkem xikxonn aschem ho tache fattlo hetu. Punn dor eka rajyak aplo obheaskrom' tharavpacho odhikar asa. Xikxonn 'biligual' astolem hem-i hea dhoronnant spoxtt kelam. Hacho faido Konknnik zaunk zai. Xikxonn molla vele amche monis Konknnik ho faido korun ditole kai? 1961 vorsa Göy mukt zatokoch amchem xikxonn Konknnintlean zaunk zai hacher konnennch vichear kelo nam. Mhonnun choddavont xikxok Maharashtrantlean haddche paddle ani tannim amkam Moratti xikoun kaddli. Aiz amche koddem mullavem xikxonn dhorun Vidyapith meren Konknni xikxok asat, NEP vixim tancho vichear chalu zala kai? Vo te apnnacher poddttolea vojeachem chintit asat? Konknni xikxok mhoon asat tannim il'le poli koddem vochon Göya vixim vichear korunak naka? Eka xikxonnik porisonvadak sur aikonk ailo, 'cluster' toyar zavpache asat te konnachea faideache? Xikxokank dusria kolejimni vechem poddttolem, vidyarthiank ekach borabor don-tin kolejimni vochonk poddom-ieta kiteak NEP-n bhurgeank zai te vixoi vinchun kaddchi sond dovoria. Jie koleji koddem to vixoi nam, zalear 'cluster'-antlea kolejint vochon tacheam to vixoi xikom-ieta. Tech borabor eke kolejint favo toxo vidyarthi nant zalear xikvopiak ghoddye dusrie kolejint xikounchem poddom-ieta. Sorkarachem dhoronn spoxtt asa, atam dhoronn spoxtt asonk zai tem Konknni mon'xanchem ani Konknni xikvopianchem. Fuddlea xikxonnik vorsa thaun Göyant dhorun purai Bharotant xikxonnik Kranti zaunchi asa, tatunt amchem dhoronn kitem tem amich tharaunk zai. 'Bilingual'-ant Konknnik khub vav asa, xikxonn Konknnintlean diunk ami krantikari zaunk xoktat?

– Vincy Quadros & Pri. Myron Jeson Barreto

Oparinchem Bhanddar

- **Ostori ful, dadlo foll.**
A woman is like a flower and a man is like a fruit.
- **Osadd ganvant erond bolli.**
In the country of blind, one eyed man is the king.
- **Eka hatan talli vazonom.**
You need two hands to clap.
- **Khuinsorui gelear nangrak pallam adollttat.**
The hardworking man never remains jobless.
- **Gorvak hann, patkak sandd**
Renounce pride and you will renounce sin.
- **Ghorant divo, zalear devllant divo.**
Charity begins at home.
- **Thoddeant goddi asa.**
There is sweetness in little things.

– Dr. Edward de Lima



chitr-kotha



BHURGEAM KANNI

SUTTKA

Zhaddacher sallorien tin pilank zolm dilolo. Xallechea dog bhurgeamni tea pilank ghora posunk tharailem. Eklo zhaddar choddlo. Salori abuz zaun pakham fafddun, 'chinv chin'v' korun roddonk lagli. Tie vatten ek ran odhikari vetalo. Sallori tache fuddem rosteat ubi ravli. Ran odhikari fuddem vetalo, titlich sallori 'chinv chin'v' korun tache mukhar ubi zatali, tachi vat addailole porim. Salloriechem kortub ran odhikariak vichitr dislem. Magir sallori uddon tachea bhuzar bosli. Tednam ran odhikariak somzolem, sallori apnnak kitem tori sangonk sodta mhoon. Sallori tachea khanda veli uddon, tache fattlean zom'nir ubi ravli. Ran odhikari fattlean vollon ghunvlo. Sallori uddot fuddem vetali, ani ran odhikari tiche vangdda cholonk laglo. Sallori uddon ghonttera-xim geli. Tea dogui bhurgeank ran odhikarian dekhle. Sallorien aplea pilank salvar korun hanga haddla mhoon to somzolo. Tannem voir choddlolea bhurgeacher dhegsko ghalo. To bhiyeun khala denvlo. "Tumcheamni salloriechea pilank vhoronk zainam!" Ran odhikarian dolve mott'te korun mhunnlem. "Ami tankam panzreant ghalun postole." Zhaddar choddlolea bhurgean mhunnlem. Taka palov diun dusro ulolilo. "Ami tankam borem jevonni ditole." "Tumkam panzreant ghalear tumi sukhi astole?" Ran odhikarian bhenddar hat dhorun mhunnlem ani fuddem bhurgeank somzaile. "Sukneank bhangrachea panzreant pasun ghalear ani borem jevonni dilear tim khuxal aschim nant. Tankam varear meklepponnm uddonk zai. Amkam sogleank suttki zai, toxich tankam-i suttki zai." Hem aikon bhurge aple vattek lagle.

Dekh: Mon'xam bhoxen suknneankui svotontr jivit zai.

– Manuel Fernandes



Tumchim borpam dhaddunk namo: konknnidaiz@gmail.com
Sompork: 9822587498; 9923539749

Svobhimani Haves

Bodnami zaunk zobabdar konn?

Mouz-moja margacher bhorkottlolem Göy poryotton kuttumbik mollacher haddpacho-i yotn zaunk zai. Sonskrutik, dhormik, voizuki, soimb poryottonakui goti mellchi oxem mot Mahesh Divekar manddta.

Avoi, bapui ani guru hankam sodanch deva bhoxen man divop hem kortov'ya oxem sanglam. Hatunt soireancho-i asvap zata. Raxtriy poryotton mollacher ghoxvakyui hench asa. 'Otithi devo bhovo.' Amchem Göy hem poryottonacher pott bhorta, mhonnun soglea soireank devacho dorzo diuncho? Ho prosn asa. Sodheak Göychem poryotton bodnam' zait asa. Sorkarachea motan, kaim ghottok mud'dam' bodnami korun lagleat. Hacher sorkaran bego-beg paulam ubharunk favo. Kaim nirnoi zaleat, te begin chalik laglear Göychem poryotton savortolem.

Poryotton moll kiteak ghannaulam, tachim sabar karnnam asat. Soro ani koir? 'Social Media'-cher chol'lia ti bodnami? Heddgim gorvam, rostad sunnim, ttautts, koir, tteksi he mud'de? Göychea poryottonak badikar haddpi soglio gozali zagear ghalunk kruti yeuzonnechi goroz asa. Kaim lokak Göyant her rayam poros chodd mhargai asa tem dista. Tacho-i porinnam' poryottonak bhogcho poddta. Thodde dexi poryottok svotachio gaddio gheun yetat, rostea kuxik randtat, thoinch nhidat... Poryotton molla veli mhargai hem hachem fattlem ek karonn.

Supik Sondex



Modhean ratim meren soreachio partio choltat, doriadegancher poryottok kijilam kortat, doriavell ghann kortat, hem sarkem nhoi? Soglo sonvsar pollevpi hea vevsayikanchea daveant toth'ya astolench. Poryottokanchi dadagiri vaddlia. Taka lagun shacks-dhoni ani tanche modim vad zatat. Social media-cho ho probhav. Magir zankam vait onnbhov aila te komentt kortat. Boro onnbhov ghetole hea rebeant fator marpa pasun ogi ravtat.

Halim maramarichio, durghottannecho ghodnnuko zalio, tio-i Göyank marok poddlio. Göychi bodnami korpi sogleach vixitt hetu monant dovrn ti kortat oxem nam. Rajki polxanchea IT cell-a promann, te kitea kitem-i boroitat, uloitat, ordvott sangtat zalear tankam yenddel divpachi goroz asa! Soreak lagun khub yennavoll mellta. Tori-i ugtaddar to piyevop, mosti korop, guneanv korop soma nhoi. Pulisank barik nodor dovorchio poddtoli. Tankam

chodd odhikar dilear te aplem kam' vevosthit kortole. Chodd surokxa rokxok dovorleauri boreak poddttolem. Ghunvlie vokhdam vikpi, kaido pallinastanam sabar toranche vevhar korpi, khondnni ghevpi, magir hopte divpi... Hancherui niyottronn zai. Sorkari yontronnami thollavea loka koddlean upai magoilear chodd boream. Heddgim gorvam, sunnim, koir hanchi rokhdodch bondobost korum-ieta. Mhoinea bhitor tem kam' zaunkuch zai, oxe nirdex poncheayoti, palikank diunche. Teksikarancher borech poryottok 'Social Media'-cher khor protikria diyt astat. Kodomba mhamondollan posun provaxeam khatir atam karddam keleant. Amche teksikar kednam tontriginean svikartole?

Mouz, moja margacher bhorkottlolem Göy poryotton kuttumbik mollacher haddpacho-i yotn zauncho. Sonskrutik, dhormik, voizuki, soimb poryottonakui goti mellchi. Social Media-cher Göy poryottonacher titika zata. Ti bond zaunk paulam ubharchim. Orthat sudharnna ghoddoun, chukichio gozali kabar korun... Sogleant chodd tachich goroz asa.

– Mahesh Divekar



Ixttagot tigounk teagachi goroz?



Ixttagot ho ek vixvik mud'do. Sonvsarachea khuincheai pontak gelear ixtt melltole. Ixtt zaitia toranche astat. Göycho famad tatiatist M. Boyer hannem 'Ixttagot' mhoon ek sobit kantar gailoleam asa zatunt khorie ixttagotichi to dekh dita. Ek ixtt aplea ixtta pasot moronk toyar zata, mhoon tea dogaincho-i jiv salvar zata. Povitr Pustokantui hache vixim sanglolem asa, eka ixttan aplea ixtta pasot jiv dilo zalear tache poros vhdlo mog nam. Tor aichea somazant itli khor ani promannik ixttagot ruzon asa kai? Osi ixttagot hea kallar polleunk mellta kai?

"Tuka zai tednam sang, goroz tem mag, hanv sodanch tuka adhar korun toyar asa." Eka ixttan dusrea ixttak sanglem. Oxe ugtea monache

ixtt mellonk bhou kotthinn. Mhozo ek ixtt asa. ami dogui mullavie xalle thaun mhollear atam sumar 55 vorsanche ixtt. Kaim vellar ghoddye amchim motam pottlim nant asot, punn ami ixttagotik ver vochonk dili nam. Tannem

mhaka duddvancho legit adhar kela ani sodanch ucto. Oxe ixtt asat tech voilim vidhanam kortat. Tondar ek ani pottant ek korinant. Dusman'kai suru zata duddvancho prosn yeta tednam. Aple gorjek dusrea koddem hat posravop punn

dusreache gorjek hat fattim kaddop ani goroz dislear matxe vaitponn korun ixttagot toddun uddovop, hi vrut'i soddun diunk zai.

"Taka kednanch patieunk zainam. Sarko fottng." Oslem ulovop zaitea zonna vixim amkam aikonk mellta. Ek ixttuch nhoi tor soiream modem pasun osle ulovp yeta. Aiz konn konnak patieunk sodinam. Punn aple gorjek dusrean apnnak patieuncho oxi opekxa asta. Khoro fottng vo dusreak adharacho nhoi to monis tuje fuddeant kednanch yenam. Tunvem kednam tori tache koddem sompork kelo aslearuch to pavta. Hanga apli goroz dusrea mukhar ugtavpacho khinn yeta ani dusreak pollevpacho vell yeta.

Aplem promannikponn ani iman'dari kosak lagta.

He khatir ixttagot korop ani ti samballun dovorop bhou kotthinn kam'. Hea adhunik kallar aplem kam' soddun dusrea khatir vell diunk aughodd zata khorem punn ixtta sarko sangati asonam. Borea ani vaitta vellar to soiream poros chodd moladik asta. To tuje fuddeant sodam yenam vo tujem jevunk-khaunk asonam, punn tuzo taka sodanch husko asta. Hench eka ixttacheam vhdpponn. Hem vhdpponn xabut dovrunk goroz poddlear teag korpachi zo konn toyari dovorta, toch ixttagot tigounk pavta.

–Vincy Quadros



Kovita

NITOLL ZAI!

Thodde asat chikaner Bhamtemponn unnem nam Ddhongi mon'xanchi azner Thodd'ddokiank kedinch disonam

Ghatkiponn gheun jiyetole Visvasghat korun chukoinant Dhoko ditole naddbud'dhi Guptim chintnam dakhoinant

Lobaddponn kolea bu'dhichem Fottngponn korpi zaite Vankddem paul chukichem Bodmas zatin khotte

Ghannintlo nitoll zaunk Mhellkuttim khortubam soddchim Jivitant nitollsann samballunk Holcottponnam matient purchim

– Lino Baptista Dourado



Konnuch Pavcho Nam

Bhountonnim bhirankull kallokh Cholonk zai mhaka dixa oxio Sogliach vattamni oddchonni Somzonam tanddchio koxio?

Uzvaddachi kirnnam soditam Khuicheanuch uzvadd disonam Vatter sogleak kantte poddleat Paulam marunk dhir mellonam

Choltanam dista savoll poddla Savllant thaim lok zomla Zomeatulo bhair koso sortolom Toklier soglio bhar poddla

Jinnet bhorleant unneponnam Nivarum chintnamni ghupolam Fuddlo kantteancho rosto Koso tanddttolo mon bhiyelim

Fuddarak kitem zatolem Monak kosoch thar mellonam Deva Tunch mhaka pav Tuje xivai konnuch pavcho nam

– Mariano Lucas Diniz



Lollit Lekh

Novea vorsant paul martanam

Novem voros, ek novo orombh amkam zaun asa ani zonn ekleachea jivitant dor disacho ek utsav zo amkam Dev favo korta. Novem voros ek novi survat zaun asa, hacher ami amkanch ek vichar korun favo, jivitant novi survat zata kai? Hea vicharak zap ditanam ani novea vorsant paul martanam aplea jivitant novo uzvadd, khol visvas ani novi umed ghalunk zonn ekleak sakar zatolem.

Novea vorsant aplo atm-visvas ani somajik sombondh vaddounk chodd gorjechem, zache vorvim mon'xachi vadd ani udorgot zata hem ami visronk favonam.



Novem voros amkam ek novo soyeg dita, adlio chali-riti soddun diunk ani novo marg apnaunk. Oxem korun ami ek novo marg apnaunk novi survat, novo uzvadd ani novo somaz bandpacho proyotn korum-ia.

Ami novea vorsant paul martanam Devacho bhorpur axirvad magum-ia ani amkam hem novem voros 2025 folladik ani xantichem zatolem oxi opekxa ballgum-ia.

– Dr Anselmo Subash Fernandes



Mhunn'nni

Kator re Bhaji

Abe Faria hea nanva veleant to Purtugez monis asloleachem dista. Punn to Purtugez nhoi, to niz Göykar. To ek vhdod monis zaun gelo.

To Colvallechea Antu Shennoi hacho vonxoj. Tachi avoi Candolim-chea D' Souza bhattkarali choli. Oso ho purayen Bharotiy vonxacho monis. Tachem purai nanv Joseoh Custodio D' Faria.

Ponnje adlea sochivaloyachea porisorant Abe Faria eka mon'xak 'hypnotise' korta oxem dakhovpi ek putlo asa. Osoch putlo Portugalant asa ani tacheam nanv thoinchea rosteak dilam.

Dhormik xikxonna khatir Abe Fariak Portugalak dhaddpachem tharlem. Tem vors aslem 1771. Thoinchean to Sprain-ak gelo ani 1780 vorsa tannem nam'nechie kolejint dhormvidyechem xikxonn ghetlem. Tacho probondh tannem Purtugez

rajghoranneak omplio. Borinch vorsam to Purtugalak ravlo ani boroch famad zalo.

Thoinchea rajmahalantlea kopelant vhdod vidvanam

mukhar taka provocheon korchem poddlem. Yedea vhdod loka mukhar ulovpacho tacho ho poiloch prosong, mhonnun to matso kacheabul zalo. Tache mhoreant tacho bapui aslo. Tannem tachi outikai polleli ani dhir divpak aple avoibhaxentlean taka suchoilem, "Kitem polleta, kator re bhaji!" Him utram kanar poddlim ani Abe Fariak umed aili. Tannem bes-borem provocheon kelem.

Tednam thaun konnakui dhir divpachi aslear zannam tem sangun uddoi oxem mhunnchea bodla 'kator re bhaji' oxi opar marop suru zalem.

– Dr. Vaman R. Naik



Bhokti Git

Ulouunk Zainam

Devachem utor nam thaim ulouunk zainam
Rochnatmok ttika nam thaim ulouunk zainam
Karonn ani tork nam thaim ulouunk zainam
Cheorchea nam fokot yuktivad thaim ulouunk zainam
Porospor ador nam thaim ulouunk zainam
Bud'dh nam ani ginean nam thaim ulouunk zainam
Ulovphant doya nam thaim ulouunk zainam
Xantichim utram nant thaim ulouunk zainam
Boro bhavarth nam thaim ulouunk zainam
Promannikponn nam thaim ulouunk zainam
– Richardson Colaco



Doyallponn!

Doyallai tujea jivitachi Mukhel zum korun ghe Herank borem korit rav Soglo somazuch sudhartolo!

Nokaratmok Songot!

Nokaratmok songot Khonnonk gelear Mellichem sorv mhellench Tache thaun sodanch Tunvem pois ravchem!

Novo Baibol!

Zor mhaka Spirit Santan Axirvad dilolo tor Hanv novoch Baibol likhto!

Patieunniechem Korchem!

Ekleak patienniechem Kkorunk ekuch vatt Tunvench tacher Patieunni dovorchii!

– Dr. Austin D'Souza Prabhu

